

Dövlət suverenliyi mübarizəsinin ən yüksək zirvəsi

Azərbaycan əsrlər boyu müxtəlif çətinliklər və sınaqlarla üzləşib. Son 30 ildə isə ölkəmiz ağır bir problemin - qondarma Qarabağ münaqişəsinin həlli üçün əzmlə mübarizə aparıb. Bu müddət ərzində Azərbaycan xalqı öz haqqını bərpa etmək və torpaqlarını işğaldan azad etmək üçün böyük səylər göstərmiş. Ölkəmizin bu mübarizəsi həm tarixi ədalətin bərpası, həm də dövlət suverenliyinin möhkəmləndirilməsi baxımından əhəmiyyətli bir mərhələ olub. Bu mübarizənin zirvəsi isə 44 günlük Vətən müharibəsində əldə olunan şanlı qələbə oldu.

Milli Məclisin deputatı Kamran Bayramov qəzetimizə açıqlamasında bildirib ki, müharibədən əvvəl Azərbaycan-Ermənistan münaqişəsi ilə bağlı danışarkən Prezident İlham Əliyev hər zaman açıq şəkildə demişdir ki, Azərbaycan torpaqlarında ikinci erməni dövləti olmayacaq. Vətən müharibəsi zamanı xarici mediaya verdiyi müsahibələrdə də dövlətimizin başçısı bu qəti mövqeyini dəyişmədən, Azərbaycan ərazisində ikinci Ermənistan dövlətinin yaradılmasına heç vaxt icazə verilməyəcəyini vurğulamışdı.

K.Bayramov qeyd edib ki, 44 günlük hərbi əməliyyatlar nəticəsində diz çökərək kapitulyasiya edən Ermənistan və Qarabağdakı separatçı qruplaşmalar nə 2020-ci il 10 noyabr tarixli üçtərəfli Bəyanatın şərtlərindən, nə də müharibədən dərs çıxarmaq istəmişdilər: "Əksinə, Ermənistan razılaşmanı yerinə yetirmək əvəzinə, gizli yollarla Qarabağdakı separatçılara silah-sursat göndərməyə davam edirdi. Erməni silahlı dəstələri mütəmadi olaraq təxribatlar törədərək bölgədə gərginliyi artırır, 2021-ci

ildə Ermənistanda istehsal edilmiş minlərlə Azərbaycan ərazilərinə yerləşdirərək mina terrorunu davam etdirməyə çalışırdılar. Eyni zamanda separatçılar Azərbaycanın özli torpaqlarında ekoloji terror aktları həyata keçirir, qanunsuz yollarla təbii sərvətlərimizi talayırdılar. Ölkəmizin haqlı tələblərinə və Qarabağda yaşayan əhali üçün reintegrasiya çağırışlarına məhəl qoymayan Ermənistan və separatçılar, təxribatlarını daha da artıraraq bölgədə sabitliyin pozulmasına səbəb olurdular. Hətta separatçılar özlərinin qondarma "müstəqillik" iddialarından əl çəkməyərək, oyuncaq "prezident" seçməklə qanunsuz fəaliyyətlərini davam etdirmək istəyirdilər. Bütün bunlar göstərirdi ki, işğaldan sonra yaranan vəziyyət hələ də sabitləşməmiş, separatçı qruplar və Ermənistan tərəfindən bölgədə təhdidlər hələ də mövcud idi".

Deputat xatırladı ki, Qarabağda qalmış erməni silahlı dəstələri 2023-cü il sentyabrın 19-da növbəti dəfə genişmiqyaslı hərbi təxribat və terror aktları törədilər. Bu təxribatlar Azərbaycanın



ərazi bütövlüyünə və suverenliyinə ciddi təhdid yaratmaqla yanaşı, bölgədə sülh və sabitliyə zərbə vurmağa yönəlmişdi. Azərbaycan Ordusu dərhal bu təxribatların qarşısını almaq, 2020-ci ilin üçtərəfli Bəyanatının müddəalarını tam şəkildə yerinə yetirmək və ölkəmizin konstitusiyaya quruluşunu bərpa etmək məqsədilə bölgədə lokal xarakterli antiterror əməliyyatlarına başladı. "Cəmi 23 saat 43 dəqiqə ərzində həyata keçirilən uğurlu əməliyyat nəticəsində separatçılar təslim olmaq məcburiyyətində qaldılar və bununla da bölgədə separatizmin kökü tamamilə kəsildi. Azərbaycan Ordusu antiterror tədbirləri zamanı yüksək peşəkarlıq göstərərək yalnız hərbi hədəfləri məhv etdi. Həmçinin mülki şəxslərin təhlükəsizliyinə xüsusi diqqət yetirildi. Əməliyyat müddətində heç bir

mülki vətəndaş xəsarət almadı, mülki obyektlərə isə ziyan dəymədi. Bu, həm hərbi əməliyyatların uğurunu, həm də Azərbaycanın insan hüquqlarına və beynəlxalq normalara sadıqlığını nümayiş etdirdi. Beləliklə, Azərbaycan Ordusu həm ölkənin suverenliyini qorudu, həm də regionda sülh və sabitliyin bərpası istiqamətində mühüm addım atdı", - deyə o əlavə edib.

K.Bayramov vurğulayıb ki, həyata keçirilmiş antiterror tədbirlərinin nəticəsi olaraq qanunsuz erməni silahlı birləşmələri tamamilə tərk-silah edilərək ölkəmizdən çıxarıldı, Qarabağda qeyri-qanuni xunta rejimi ləğv edildi və separatçıların əsas rəhbərləri məsuliyyətə cəlb edildi. Üçrəngli bayrağımız Xankəndi, Xocalı, Ağdərə, Xocavənd və Əsgəran kimi ərazilərdə ucaldılaraq Azərbaycanın ərazi bütövlüyünün bərpası və suverenliyinin möhkəmlənməsi rəmzi olaraq nümayiş olundu. Müzəffər Ali Baş Komandan, Prezident İlham Əliyevin düşünülmüş, uzaqgörən və qətiyyətli siyasəti nəticəsində Azərbaycan öz ərazi bütövlüyünü və dövlət suverenliyini tam şəkildə təmin etdi.

Deputat bildirib ki, 44 günlük Vətən müharibəsi və 23 saat 43 dəqiqəlik antiterror əməliyyatları ilə ölkəmiz öz gücü hesabına bu tarixi bərpa işini həyata keçirib və bu uğur, suverenliyini qorumaq

və ərazi bütövlüyünü təmin etmək istiqamətində çətinliklərlə üzləşən bir çox dövlət üçün parlaq nümunəyə çevrilib: "Ali Baş Komandan İlham Əliyevin rəhbərliyi altında müzəffər ordumuzun keçirdiyi antiterror əməliyyatı suveren dövlətimizin qüdrətini, milli iradəsini və lazımı gələcəkdə ədaləti bərpa etmək qabiliyyətini bütün dünyaya bir daha nümayiş etdirdi. Bu əməliyyat Azərbaycanın müstəqilliyinə və ərazi bütövlüyünə olan sarsılmaz bağlılığının ifadəsi olmaqla, ölkəmizin beynəlxalq aləmdə nüfuzunu daha da artırdı. 2024-cü il sentyabrın 19-da Prezident İlham Əliyevin imzaladığı sərəncamla 20 sentyabr "Dövlət Suverenliyi Günü" kimi təsis edildi. Bu tarix 1991-ci ildə Azərbaycanın müstəqilliyini bərpa etməsindən başlayaraq, illərlə davam edən ərazi bütövlüyü və dövlət suverenliyi mübarizəsinin ən yüksək zirvəsidir. 2025-ci ildə xalqımız ilk dəfə bu günü rəsmi olaraq qeyd edir. Dövlət Suverenliyi Günü həm ölkəmizin müstəqillik tarixinin, həm də milli birlik və gücünün rəmzidir. Bu gün eyni zamanda keçmişin şərəfli zəfərlərini yad etmək və gələcək nəsillərə vətən sevgisini aşılamaq üçün əvəzsiz bir fürsətdir".

Əsmər QARDAŞXANOVA,
"Azərbaycan"